

॥ श्री-लक्ष्मी-कुबेर-पूजा ॥

॥ पूर्वाङ्ग-विघ्नेश्वर-पूजा ॥

(आचम्य)

शुक्लाम्बरधरं विष्णुं शशिवर्णं चतुर्भुजम्।  
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

(अप उपस्पृश्य, पुष्पाक्षतान् गृहीत्वा)

ममोपात्त-समस्त-दुरित-क्षयद्वारा

श्री-परमेश्वर-प्रीत्यर्थं करिष्यमाणस्य कर्मणः

अविघ्नेन परिसमाप्त्यर्थम् आदौ विघ्नेश्वरपूजां करिष्ये।

ॐ गुणानां॑ त्वा गुणपति॑ हवामहे कविं कवीनामुपमश्रवस्तमम्।  
ज्येष्ठराजं ब्रह्मणां ब्रह्मणस्पत॑ आ नः शृण्वन्नृतिभिः सौद सादनम्॥

अस्मिन् हरिद्राबिम्बे महागणपतिं ध्यायामि, आवाहयामि।

ॐ महागणपतये नमः आसनं समर्पयामि।

पादयोः पादं समर्पयामि। हस्तयोरर्घ्यं समर्पयामि।

आचमनीयं समर्पयामि।

ॐ भूर्भुवस्सुवः। शुद्धोदकस्नानं समर्पयामि।

स्नानानन्तरमाचमनीयं समर्पयामि।

वस्त्रार्थमक्षतान् समर्पयामि।

यज्ञोपवीताभरणार्थं अक्षतान् समर्पयामि।

दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।  
पुष्पमालिकां समर्पयामि। पुष्पैः पूजयामि।

## ॥ अर्चना ॥

- |                     |                          |
|---------------------|--------------------------|
| १. ॐ सुमुखाय नमः    | ९. ॐ धूमकेतवे नमः        |
| २. ॐ एकदन्ताय नमः   | १०. ॐ गणाध्यक्षाय नमः    |
| ३. ॐ कपिलाय नमः     | ११. ॐ फालचन्द्राय नमः    |
| ४. ॐ गजकर्णकाय नमः  | १२. ॐ गजाननाय नमः        |
| ५. ॐ लम्बोदराय नमः  | १३. ॐ वक्रतुण्डाय नमः    |
| ६. ॐ विकटाय नमः     | १४. ॐ शूर्पकर्णाय नमः    |
| ७. ॐ विघ्नराजाय नमः | १५. ॐ हेरम्बाय नमः       |
| ८. ॐ विनायकाय नमः   | १६. ॐ स्कन्दपूर्वजाय नमः |

नानाविधपरिमलपत्रपुष्पाणि समर्पयामि॥

धूपमाग्रापयामि।

अलङ्कारदीपं सन्दर्शयामि।

नैवेद्यम्।

ताम्बूलं समर्पयामि।

कर्पूरनीराजनं समर्पयामि।

कर्पूरनीराजनानन्तरमाचमनीयं समर्पयामि।

वक्रतुण्डमहाकाय कोटिसूर्यसमप्रभ।

अविघ्नं कुरु मे देव सर्वकार्येषु सर्वदा॥

प्रार्थनाः समर्पयामि।

अनन्तकोटिप्रदक्षिणनमस्कारान् समर्पयामि।

छत्रचामरादिसमस्तोपचारान् समर्पयामि।

## ॥ प्रधान-पूजा — श्रीमहालक्ष्मी-पूजा ॥

शुक्लाम्बरधरं विष्णुं शशिवर्णं चतुर्भुजम्।  
प्रसन्नवदनं ध्यायेत् सर्वविघ्नोपशान्तये॥

प्राणान् आयम्य। ॐ भूः + भूर्भुवः सुवरोम्।

### ॥ सङ्कल्पः ॥

ममोपात्त-समस्त-दुरित-क्षयद्वारा श्री-परमेश्वर-प्रीत्यर्थं शुभे शोभने मुहूर्ते  
अद्य ब्रह्मणः द्वितीयपरार्धे श्वेतवराहकल्पे वैवस्वतमन्वन्तरे अष्टाविंशतितमे  
कलियुगे प्रथमे पादे जम्बूद्वीपे भारतवर्षे भरतखण्डे मेरोः दक्षिणे पार्श्वे  
शकाब्दे अस्मिन् वर्तमाने व्यावहारिकाणां प्रभवादीनां षष्ठ्याः संवत्सराणां  
मध्ये ( ) नाम संवत्सरे दक्षिणायने शरद्-ऋतौ तुला-मासे कृष्णपक्षे  
अमावास्यायां शुभतिथौ (इन्दु / भौम / बुध / गुरु / भृगु / स्थिर /  
भानु) वासरयुक्तायाम् ( ) नक्षत्र ( ) नाम योग (चतुष्पात्/नागव)  
करण युक्तायां च एवं गुण विशेषण विशिष्टायाम् अस्याम् अमावास्यायां  
शुभतिथौ अस्माकं सहकुटुम्बानां क्षेमस्थैर्य-धैर्य-वीर्य-विजय-आयुरारोग्य-  
ऐश्वर्याभिवृद्धयर्थम् धर्मार्थकाममोक्षचतुर्विधफलपुरुषार्थसिद्ध्यर्थं पुत्रपौत्राभि-  
वृद्धयर्थम् इष्टकाम्यार्थसिद्ध्यर्थम् मम इहजन्मनि पूर्वजन्मनि जन्मान्तरे च  
सम्पादितानां ज्ञानाज्ञानकृतमहापातकचतुष्टय-व्यतिरिक्तानां रहस्यकृतानां  
प्रकाशकृतानां सर्वेषां पापानां सद्यः अपनोदनद्वारा सकल-पापक्षयार्थं  
श्रीमहालक्ष्मी-प्रीत्यर्थं श्रीमहालक्ष्मी-पूजां करिष्ये। तदङ्गं मातृगणपूजां  
नवग्रहपूजां लोकपाल-पूजां च करिष्ये। तदङ्गं कलशपूजां च करिष्ये।

श्रीविघ्नेश्वराय नमः यथास्थानं प्रतिष्ठापयामि। शोभनार्थं क्षेमाय पुनरागमनाय  
च।

(गणपति-प्रसादं शिरसा गृहीत्वा)

## ॥ आसन-पूजा ॥

पृथिव्या मेरुपृष्ठ ऋषिः। सुतलं छन्दः। कूर्मो देवता॥

पृथ्वि त्वया धृता लोका देवि त्वं विष्णुना धृता।  
त्वं च धारय मां देवि पवित्रं चासनं कुरु॥

## ॥ घण्टा-पूजा ॥

आगमार्थं तु देवानां गमनार्थं तु रक्षसाम्।  
घण्टारवं करोम्यादौ देवताऽऽह्वानकारणम्॥

## ॥ कलश-पूजा ॥

ॐ कलशाय नमः दिव्यगन्धान् धारयामि।

गङ्गे च यमुने चैव गोदावरि सरस्वति।  
नर्मदे सिन्धुकावेरि जलेऽस्मिन् सन्निधिं कुरु॥

ॐ गङ्गायै नमः। ॐ यमुनायै नमः। ॐ गोदावर्यै नमः। ॐ सरस्वत्यै  
नमः। ॐ नर्मदायै नमः। ॐ सिन्धवे नमः। ॐ कावेर्यै नमः।

ॐ सप्तकोटिमहातीर्थान्यावाहयामि।

(अथ कलशं स्पृष्ट्वा जपं कुर्यात्)

आपो वा इदं सर्वं विश्वा भूतान्यापः प्राणा वा आपः पशव  
आपोऽन्नमापोऽमृतमापः सम्राडापो विराडापः स्वराडापश्छन्दाऽस्यापो  
ज्योतीऽप्यापो यजूऽप्यापः सत्यमापः सर्वा देवता आपो भूर्भुवः सुवराप  
ओम्॥

कलशस्य मुखे विष्णुः कण्ठे रुद्रः समाश्रितः।  
मूले तत्र स्थितो ब्रह्मा मध्ये मातृगणाः स्मृताः॥

कुक्षौ तु सागराः सर्वे सप्तद्वीपा वसुन्धरा।  
ऋग्वेदोऽथ यजुर्वेदः सामवेदोऽप्यथर्वणः।  
अङ्गैश्च सहिताः सर्वे कलशाम्बुसमाश्रिताः॥

सर्वे समुद्राः सरितः तीर्थानि च हृदा नदाः।  
आयान्तु देवपूजार्थं दुरितक्षयकारकाः॥  
ॐ भूर्भुवः सुवो भूर्भुवः सुवो भूर्भुवः सुवः।

(इति कलशजलेन सर्वोपकरणानि आत्मानं च प्रोक्ष्य।)

## ॥ आत्म-पूजा ॥

ॐ आत्मने नमः, दिव्यगन्धान् धारयामि।

- |                      |                      |
|----------------------|----------------------|
| १. ॐ आत्मने नमः      | ४. ॐ जीवात्मने नमः   |
| २. ॐ अन्तरात्मने नमः | ५. ॐ परमात्मने नमः   |
| ३. ॐ योगात्मने नमः   | ६. ॐ ज्ञानात्मने नमः |

समस्तोपचारान् समर्पयामि।

देहो देवालयः प्रोक्तो जीवो देवः सनातनः।  
त्यजेदज्ञाननिर्माल्यं सोऽहं भावेन पूजयेत्॥

## ॥ पीठ-पूजा ॥

- |                       |                         |
|-----------------------|-------------------------|
| १. ॐ आधारशक्त्यै नमः  | ८. ॐ रत्नवेदिकायै नमः   |
| २. ॐ मूलप्रकृत्यै नमः | ९. ॐ स्वर्णस्तम्भाय नमः |
| ३. ॐ आदिकूर्माय नमः   | १०. ॐ श्वेतच्छत्राय नमः |
| ४. ॐ आदिवराहाय नमः    | ११. ॐ कल्पकवृक्षाय नमः  |
| ५. ॐ अनन्ताय नमः      | १२. ॐ क्षीरसमुद्राय नमः |
| ६. ॐ पृथिव्यै नमः     | १३. ॐ सितचामराभ्यां नमः |
| ७. ॐ रत्नमण्डपाय नमः  | १४. ॐ योगपीठासनाय नमः   |

## ॥ गुरु-ध्यानम् ॥

गुरुर्ब्रह्मा गुरुर्विष्णुर्गुरुर्देवो महेश्वरः।  
गुरुः साक्षात् परं ब्रह्म तस्मै श्री-गुरवे नमः॥

## ॥ मातृगण-पूजा ॥

- |                     |                             |
|---------------------|-----------------------------|
| १. ॐ गौर्यै नमः     | ९. ॐ स्वधायै नमः            |
| २. ॐ पद्मायै नमः    | १०. ॐ स्वाहायै नमः          |
| ३. ॐ शच्च्यै नमः    | ११. ॐ मातृभ्यो नमः          |
| ४. ॐ मेधायै नमः     | १२. ॐ लोकमातृभ्यो नमः       |
| ५. ॐ सावित्र्यै नमः | १३. ॐ धृत्यै नमः            |
| ६. ॐ विजयायै नमः    | १४. ॐ पुष्ट्यै नमः          |
| ७. ॐ जयायै नमः      | १५. ॐ तुष्ट्यै नमः          |
| ८. ॐ देवसेनायै नमः  | १६. ॐ आत्मनः कुलदेवतायै नमः |

षोडश-मातृभ्यो नमः ध्यायामि। आवाहयामि। आसनं समर्पयामि। पाद्यं समर्पयामि। अर्घ्यं समर्पयामि। आचमनीयं समर्पयामि। ॐ भूर्भुवस्सुवः। शुद्धोदकस्नानं समर्पयामि।

स्नानानन्तरमाचमनीयं समर्पयामि।

वस्त्रार्थमक्षतान् समर्पयामि।

आभरणार्थम् अक्षतान् समर्पयामि।

दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पमालिकां समर्पयामि। धूपदीपार्थम् अक्षतान् समर्पयामि।

नैवेद्यम्। (कदलीफलानि)

कर्पूरताम्बूलं कर्पूरनीराजनार्थं अक्षतान् समर्पयामि।

प्रार्थनाः समर्पयामि।

आयुरारोग्यमैश्वर्यं ददध्वं मातरो मम।

निर्विघ्नं सर्वकार्येषु कुरुध्वं सगणाधिपाः॥

गौरी पद्मा शची मेधा सावित्री विजया जया।  
देवसेना स्वधा स्वाहा मातरो लोकमातरः॥

धृतिः पुष्टिस्तथा तुष्टिरात्मनः कुलदेवता।  
गणेशेनाधिका ह्येता वरदाभयपाणयः॥

अनन्तकोटिप्रदक्षिणनमस्कारान् समर्पयामि।  
छत्रचामरादिसमस्तोपचारान् समर्पयामि।

## ॥ नवग्रहपूजा ॥

(चित्रे दर्शितया रीत्या मण्डलानि प्रतिष्ठाप्य आरभेत।)

५. बुधः हरितवस्त्रम् मुद्र-मण्डलम्	३. शुक्रः श्वेतवस्त्रम् राजमाष-मण्डलम्	४. सोमः श्वेतवस्त्रम् तण्डुल-मण्डलम्
६. बृहस्पतिः पीतवस्त्रम् चणक-मण्डलम्	१. आदित्यः रक्तवस्त्रम् गोधूम-मण्डलम्	२. अङ्गारकः रक्तवस्त्रम् आढकी-मण्डलम्
९. केतुः कृष्णवस्त्रम् कुलत्थ-मण्डलम्	७. शनैश्चरः कृष्णवस्त्रम् तिल-मण्डलम्	८. राहुः कृष्णवस्त्रम् माष-मण्डलम्

जपाकुसुमसङ्काशं काश्यपेयं महाद्युतिम्।  
तमोऽरिं सर्वपापघ्नं प्रणतोऽस्मि दिवाकरम्॥१॥



आ स॒त्येन॒ रज॑सा॒ वर्त॑मानो निवेशय॑न्नमृतं॒ मर्त्यं॑ च। हिर॒ण्यये॑न सवि॒ता  
रथे॒नाऽदे॒वो या॑ति॒ भुव॑ना वि॒पश्य॑न्। अ॒ग्निं द॑तं वृ॒णीम॑हे होता॑रं वि॒श्ववे॑दसम्।  
अ॒स्य य॒ज्ञस्य॑ सु॒क्रतु॑म्॥ येषा॒मीशे॑ पशु॒पतिः॑ पशू॑नां चतु॑ष्पदामु॒त च॑ द्वि॒पदा॑म्।  
निष्क्री॑तोऽयं य॒ज्ञियं॑ भा॒गमे॑तु रा॒यस्पोषा॑ यज॑मानस्य सन्तु॥ अधिदेवता  
प्रत्यधिदेवता सहिताय आदित्याय नमः॥

अस्मिन् मण्डले अधिदेवता-प्रत्यधिदेवता-सहितं आदित्य-ग्रहं ध्यायामि।  
आवाहयामि।

धरणीगर्भसम्भूतं विद्युत्कान्तिसमप्रभम्।  
कुमारं शक्तिहस्तं च मङ्गलं प्रणमाम्यहम्॥२॥

अ॒ग्निर्मूर्द्धा॑ दि॒वः क॒कुत्प॑तिः पृथि॒व्या अ॒यम्। अ॒पा५ रेता॑सि जि॒न्वति॑।  
स्यो॒ना पृ॑थिवि॒ भवा॑ऽनृ॒क्षरा॑ नि॒वेश॑नी। यच्छा॑नः शर्म॑ स॒प्रथाः॑। क्षे॒त्रस्य॑ पति॑ना  
व॒य५ हि॒ते नै॒व जया॑मसि। गाम॑श्च॒ पोष॑यित्वा स नो॑ मृ॒डाती॒दृशे॑॥ अधिदेवता  
प्रत्यधिदेवता सहिताय अङ्गारकाय नमः॥

अस्मिन् मण्डले अधिदेवता-प्रत्यधिदेवता-सहितं अङ्गारक-ग्रहं ध्यायामि।  
आवाहयामि।

हिमकुन्दमृणालाभं दैत्यानां परमं गुरुम्।  
सर्वशास्त्रप्रवक्तारं भार्गवं प्रणमाम्यहम्॥३॥

प्रवः॑ शु॒क्राय॑ भा॒नवे॑ भर॒ध्व५ ह॒व्यं म॒तिं चा॒ग्नये॑ सु॒पूत॑म्॥ यो दै॒व्यानि॑  
मा॒नुषा॑ ज॒नू॒ष्यन्त॑र्वि॒श्वानि॑ वि॒द्म ना॒ जिगा॑ति॥ इन्द्रा॑णीमा॒सु ना॑रि॒षु  
सु॒पत्नी॑म॒हम॑श्रवम्। न ह्य॑स्या॒ अप॑रं च॒न ज॑रसा॒ मर॑ते॒ पतिः॑॥ इन्द्र॑  
वो वि॒श्वत॑स्परि॒ हवा॑महे जने॑भ्यः। अ॒स्माक॑मस्तु॒ केवलः॑॥ अधिदेवता  
प्रत्यधिदेवता सहिताय शुक्राय नमः॥

अस्मिन् मण्डले अधिदेवता-प्रत्यधिदेवता-सहितं शुक्र-ग्रहं ध्यायामि।  
आवाहयामि।

दधि॑शङ्ख॒तुषा॑राभं क्षी॒रोदा॑र्णवसम्भवम्।  
नमामि॑ श॒शिनं॑ सोमं शम्भो॑र्मुकुटभूषणम्॥४॥

आप्या॑यस्व॒ समे॑तु ते वि॒श्वतः॑ सोम॒ वृष्णि॑यम्। भवा॒ वाज॑स्य सङ्ग॒थे॥  
अप्सु॑ मे सोमो॑ अब्रवीदन्तर्वि॒श्वानि॑ भेष॒जा। अ॒ग्निं च॑ वि॒श्वश॑म्भुव॒माप॑श्च  
वि॒श्वभे॑षजीः। गो॒री मि॑माय सलिलानि॒ तक्ष॑ती। एक॑पदी द्वि॒पदी॑ सा  
चतु॑ष्पदी। अ॒ष्टाप॑दी नव॑पदी बभूवुषी॑। स॒हस्रा॑क्षरा पर॒मे व्यो॑मन्। अधिदेवता  
प्रत्यधिदेवता सहिताय सोमाय॒ नमः॥

अस्मिन् मण्डले अधिदेवता-प्रत्यधिदेवता-सहितं सोम-ग्रहं ध्यायामि।  
आवाहयामि।

प्रि॒यङ्गु॑कलिकाश्यामं रू॒पेणा॑प्रतिमं बुधम्।  
सौम्यं॑ सौम्यगुणोपेतं तं बुधं प्रणमाम्यहम्॥५॥

उद्धु॑ध्यस्वाग्ने॒ प्रति॑जागृह्येनमिष्टापूर्ते स॒सृजे॑थाम॒यं च॑। पुनः॑ कृ॒ण्व॑स्त्वा  
पि॒तरं॑ युवा॒नम॑न्वाता॒सी॒त्वयि॑ तन्तु॑मे॒तम्॥ इ॒दं वि॒ष्णुर्विच॑क्रमे त्रेधा निद॑धे  
प॒दम्। समू॑ढमस्यपा॒सुरे॥ वि॒ष्णो र॒राट॑मसि॒ विष्णोः॑ पृ॒ष्ठम॑सि॒ विष्णोः॑  
श्र॒त्रे॒स्थो वि॒ष्णोः॑ स्यूर॑सि॒ विष्णो॑र्ध्रुवम॑सि॒ वैष्ण॑वम॑सि॒ विष्णा॑वे त्वा। अधिदेवता  
प्रत्यधिदेवता सहिताय बुधाय॒ नमः॥

अस्मिन् मण्डले अधिदेवता-प्रत्यधिदेवता-सहितं बुध-ग्रहं ध्यायामि।  
आवाहयामि।

दे॒वानां॑ च ऋषी॑णां च गुरुं काश्चनसन्निभम्।  
बुद्धि॑भूतं त्रिलो॒केशं॑ तं नमामि बृहस्पतिम्॥६॥

बृहस्पते॒ अति॒यद॒र्यो अर्हा॑द्वि॒मद्वि॒भाति॑ क्रतु॒म॒ञ्जने॑षु। यद्दी॒दय॑च्छ॒वंस॑र्त॒प्रजा॑त॒  
तद॒स्मासु॑ द्रवि॑णं धेहि चि॒त्रम्॥ इन्द्र॑मरु॒त्व इ॒ह पा॑हि सोमं॒ यथा॑ शा॒र्या॒ते  
अपि॑बः सु॒तस्य॑। तव॒ प्रणी॑ती तव॑ शूर॒शर्म॑न्नावि॒वास॑न्ति क॒वयः॑ सु॒य॒ज्ञाः॥  
ब्रह्म॑ज॒ज्ञानं॑ प्रथ॒मं पुर॑स्ता॒द्वि॒सी॒मतः॑ सु॒रुचो॑ वे॒न आ॑वः। सबु॒ध्रिया॑ उप॒मा  
अ॒स्य वि॒ष्ठाः सु॒तश्च॒ योनि॑मस॒तश्च॒ वि॒वः॥ अधि॑दे॒वता॒ प्रत्य॑धिदे॒वता॒ स॒हि॒ताय॑  
बृहस्प॑तये॒ नमः॥

अस्मिन् मण्डले अधिदे॒वता-प्रत्य॑धिदे॒वता-स॒हितं॑ बृहस्प॑ति-ग्रहं ध्या॒यामि॑।  
आवा॑हयामि।

नीला॑ञ्जनस॒माभा॑सं रवि॒पुत्रं॑ यमाग्रजम्।

छा॒यामा॑र्तण्डसम्भू॒तं तं न॑मामि शनैश्चर॑म्॥७॥

शं नो॑ दे॒वीर॒भिष्ट॑य॒ आपो॑ भवन्तु पी॒तये॑। शंयो॒र॒भि॒स्र॑वन्तु नः॥ प्रजा॑प॒ते न  
त्वदे॒तान्य॒न्यो वि॒श्वा जा॒तानि॑ परि॒ता ब॑भूव। यत्का॑मास्ते जुहु॒मस्तन्नो॑ अस्तु  
व॒य॑ः स्या॑म॒ पत॑यो रयी॒णाम्। इ॒मं य॑मप्र॒स्तर॑माहि सी॒दाऽङ्गि॑रोभिः पि॒तृभिः॑  
संवि॑दानः। आ॒त्वा म॒न्त्राः क॒विश॑स्ता व॒हन्त्वे॒ना रा॑जन् ह॒विषा॑ मादयस्व॥  
अधि॑दे॒वता॒ प्रत्य॑धिदे॒वता॒ स॒हि॒ताय॑ शनैश्चरा॒य नमः॥

अस्मिन् मण्डले अधिदे॒वता-प्रत्य॑धिदे॒वता-स॒हितं॑ शनैश्चर॑-ग्रहं ध्या॒यामि॑।  
आवा॑हयामि।

अर्ध॑कायं महा॒वीर्यं॑ चन्द्रादि॒त्यवि॑मर्दनम्।

सिंहिका॑र्गसम्भू॒तं तं रा॒हुं प्र॑णमाम्यहम्॥८॥

कया॑ नश्चि॒त्र आ॒भुव॑द॒ती स॒दावृ॑धः सखा॑। कया॒ शचि॑ष्ठया वृ॒ता। आऽय॑ङ्गौः  
पृ॒श्निर॑क्रमी॒दस॑नन्मा॒तरं॑ पुनः। पि॒तरं॑ च प्र॒यन्त्सु॑वः। यत्ते॑ दे॒वी नि॒र्ऋ॑तिराब॒बन्ध॑  
दामं॑ ग्री॒वास्व॑विच॒र्त्यम्। इ॒दं ते॒ तद्वि॒ष्या॒म्यायु॑षो न म॒ध्या॒दथा॑जीवः पि॒तुर्मा॑द्धि  
प्र॒मु॒क्तः॥ अधि॑दे॒वता॒ प्रत्य॑धिदे॒वता॒ स॒हि॒ताय॑ रा॒हवे॒ नमः॥

अस्मिन् मण्डले अधिदेवता-प्रत्यधिदेवता-सहितं राहु-ग्रहं ध्यायामि।  
आवाहयामि।

पलाशपुष्पसङ्काशं तारकाग्रहमस्तकम्।  
रौद्रं रौद्रात्मकं घोरं तं केतुं प्रणमाम्यहम्॥१॥

केतुं कृण्वन्नकेतवे पेशो मर्या अपेशसे। समुषद्विरजायथाः॥ ब्रह्मा  
देवानां पदवीः कवीनामृषिर्विप्राणां महिषो मृगाणाम्। श्येनो गृध्राणां  
स्वधितिर्वनानां सोमः पवित्रमत्येति रेभन्। (ऋक्) सचित्र चित्रं  
चितयन् तमस्मे चित्रक्षत्र चित्रतमं वयोधाम्। चन्द्रं रयिं पुरुवीरं बृहन्तं  
चन्द्रं चन्द्राभिर्गृणते युवस्व॥ अधिदेवता प्रत्यधिदेवता सहिताय केतवे नमः॥  
अस्मिन् मण्डले अधिदेवता-प्रत्यधिदेवता-सहितं केतु-ग्रहं ध्यायामि।  
आवाहयामि।

आदित्यादि नवग्रहदेवताभ्यो नमः आसनं समर्पयामि। पाद्यं समर्पयामि।  
अर्घ्यं समर्पयामि। आचमनीयं समर्पयामि।

शुद्धोदकस्नानं समर्पयामि। स्नानानन्तरम् आचमनीयं समर्पयामि। वस्त्रार्थम्  
अक्षतान् समर्पयामि।

यज्ञोपवीताभरणार्थं अक्षतान् समर्पयामि।

दिव्यपरिमलगन्धान् धारयामि।

गन्धस्योपरि हरिद्राकुङ्कुमं समर्पयामि। अक्षतान् समर्पयामि।

पुष्पैः पूजयामि।

१. ॐ आदित्याय नमः

२. ॐ अङ्गारकाय नमः

३. ॐ शुक्राय नमः

४. ॐ सोमाय नमः

५. ॐ बुधाय नमः
६. ॐ बृहस्पतये नमः
७. ॐ शनैश्चराय नमः
८. ॐ राहवे नमः
९. ॐ केतवे नमः

नानाविध-परिमल-पत्र-पुष्पाणि समर्पयामि।

आदित्यादि नवग्रहदेवताभ्यो नमः धूपमाग्रापयामि।  
दीपं दर्शयामि।

नैवेद्यम्।

कर्पूरताम्बूलं समर्पयामि। कर्पूरनीराजनं दर्शयामि।

प्रार्थनाः समर्पयामि। अनन्तकोटिप्रदक्षिणनमस्कारान् समर्पयामि।

आदित्यादि नवग्रहदेवताभ्यो नमः (अक्षतान् समर्पयित्वा) यथास्थानं  
प्रतिष्ठापयामि। शोभनार्थं क्षेमाय पुनरागमनाय च।

## ॥ लोकपाल-पूजा ॥

प्राणान् आयम्य। ममोपात्त-समस्त-दुरित-क्षयद्वारा श्रीपरमेश्वरप्रीत्यर्थम्  
अद्य-पूर्वोक्त एवं गुण-विशेषेण विशिष्टायाम् अस्यां अमावास्यायां शुभतिथौ  
श्रीमहालक्ष्मी-पूजाङ्गभूतां ब्रह्म-विष्णु-त्र्यम्बक-क्षेत्रपाल-पूजां करिष्ये।

अस्मिन् कूर्चे ब्रह्मादीन् ध्यायामि। ब्रह्मन् सरस्वत्या सह इह आगच्छ  
आगच्छ। सरस्वती-सहित-ब्रह्माणम् आवाहयामि। आसनं समर्पयामि।

लक्ष्मी-विष्णुभ्यां नमः।

ध्यायामि। आवाहयामि। आसनं समर्पयामि।

दुर्गा-त्र्यम्बकाभ्यां नमः।

ध्यायामि। आवाहयामि। आसनं समर्पयामि।

क्षेत्रपाल-भूमिभ्यां नमः।

ध्यायामि। आवाहयामि। आसनं समर्पयामि।

ब्रह्मादिभ्यो नमः पाद्यं समर्पयामि। अर्घ्यं समर्पयामि। आचमनीयं  
समर्पयामि। शुद्धोदकस्नानं समर्पयामि। स्नानानन्तरम् आचमनीयं  
समर्पयामि। वस्त्रार्थम् अक्षतान् समर्पयामि। यज्ञोपवीताभरणार्थं अक्षतान्  
समर्पयामि। दिव्यपरिमलगन्धान् धारयामि। गन्धस्योपरि हरिद्राकुङ्कुमं  
समर्पयामि। अक्षतान् समर्पयामि।

पुष्पैः पूजयामि।

नैवेद्यम्।

कर्पूरताम्बूलं समर्पयामि। कर्पूरनीराजनं दर्शयामि।

प्रार्थनाः समर्पयामि। अनन्तकोटिप्रदक्षिणनमस्कारान् समर्पयामि।

ब्रह्मादिभ्यो नमः (अक्षतान् समर्पयित्वा) यथास्थानं प्रतिष्ठापयामि। शोभनार्थं  
क्षेमाय पुनरागमनाय च।

## ॥ प्रार्थना ॥

विघ्नराजं नमस्कृत्य नमस्कृत्य विधिं परम्।  
विष्णुं रुद्रं श्रियं दुर्गा वन्दे भक्त्या सरस्वतीम्॥

क्षेत्राधिपं नमस्कृत्य दिवानाथं निशाकरम्।  
धरणीगर्भसम्भूतं शशिपुत्रं बृहस्पतिम्॥

दैत्याचार्यं नमस्कृत्य सूर्यपुत्रं महाग्रहम्।  
राहुकेतू नमस्कृत्य यज्ञारम्भे विशेषतः॥

शक्राद्या देवताः सर्वाः मुनींश्च प्रणमाम्यहम्।  
गर्गं मुनिं नमस्कृत्य नारदं मुनिसत्तमम्॥

वसिष्ठं मुनिशार्दूलं विश्वामित्रं भृगोः सुतम्।  
व्यासं मुनिं नमस्कृत्य आचार्यांश्च तपोधनान्॥

सर्वान् तान् प्रणमाम्येवं यज्ञरक्षाकरान् सदा।  
शङ्खचक्रगदाशार्ङ्ग-पद्मपाणिर्जनार्दनः ॥

सर्वासु दिक्षु रक्षेन्मां यावत् पूजावसानकम्।

## ॥ षोडशोपचार-पूजा ॥

अरुणकमलसंस्था तद्रजःपुञ्जवर्णा  
करकमलधृतेष्टाऽभीतियुग्माम्बुजा च।

मणिमकुटविचित्रालङ्कृता कल्पजातैः

भवतु भुवनमाता सन्ततं श्रीः श्रियै नः॥

हिरण्यवर्णां हरिणीं सुवर्णरजतस्रजाम्।

चन्द्रां हिरण्मयीं लक्ष्मीं जातवेदो म् आवह॥१॥

अस्मिन् बिम्बे श्रीमहालक्ष्मीं ध्यायामि।

आवाहये महालक्ष्मि चैतन्यस्तन्यदायिनि।  
विष्णुपत्नि जगन्मातः पूजां गृहीष्व ते नमः॥

श्रीमहालक्ष्मीम् आवाहयामि।

तां म् आवह जातवेदो लक्ष्मीमनपगामिनीम्।  
यस्यां हिरण्यं विन्देयं गामश्वं पुरुषानहम्॥२॥

तप्तकाञ्चनवर्णाभं मुक्तामणिविराजितम्।  
अमलं कमलं दिव्यम् आसनं प्रतिगृह्यताम्॥

आसनं समर्पयामि।

अश्वपूर्वा रथमध्यां हस्तिनादप्रबोधिनीम्।  
श्रियं देवीमुपह्वये श्रीमदेवीर्जुषताम्॥३॥

गङ्गातीर्थ-समुद्भूतं गन्ध-पुष्पादिभिर्युतम्।  
पाद्यं ददाम्यहं देवि गृहाणाऽऽशु नमोऽस्तु ते॥

पाद्यं समर्पयामि।

कां सोऽस्मितां हिरण्यप्राकारामार्द्रां ज्वलन्तीं तृप्तां तर्पयन्तीम्। पद्मे स्थितां  
पद्मवर्णां तामिहोपह्वये श्रियम्॥४॥

एलागन्धसमायुक्तं स्वर्णपात्रे प्रपूरितम्।  
अर्घ्यं गृहाण मदत्तं प्रसीद त्वं महेश्वरि॥

अर्घ्यं समर्पयामि।



चन्द्रां प्रभासां यशसा ज्वलन्तीं श्रियं लोके देवजुष्टामुदाराम्। तां पद्मिनीमीं  
शरणमहं प्रपद्येऽलक्ष्मीर्मे नश्यतां त्वां वृणे॥५॥

सर्वलोकस्य या शक्तिः ब्रह्मरुद्रादिभिः स्तुता।  
ददाम्याचमनं तस्यै महालक्ष्म्यै मनोहरम्॥

आचमनीयं समर्पयामि।

आदित्यवर्णे तपसोऽधिजातो वनस्पतिस्तवं वृक्षोऽथ बिल्वः। तस्य फलानि  
तपसा नुदन्तु मायान्तरायाश्च बाह्या अलक्ष्मीः॥६॥

घृतेन स्नपयामि। पुनः शुद्धोदकं समर्पयामि।

पयसा स्नपयामि। पुनः शुद्धोदकं समर्पयामि।

दध्ना स्नपयामि। पुनः शुद्धोदकं समर्पयामि।

मधुना स्नपयामि। पुनः शुद्धोदकं समर्पयामि।

पञ्चामृतेन स्नपयामि। पुनः शुद्धोदकं समर्पयामि।

(कलशजलेन श्री-सूक्तं जप्य) शुद्धोदकस्नानं समर्पयामि। स्नानानन्तरम्  
आचमनीयं समर्पयामि।

उपैतु मां देवसखः कीर्तिश्च मणिना सह। प्रादुर्भूतोऽस्मि राष्ट्रेऽस्मिन्  
कीर्तिमृद्धिं ददातु मे॥७॥

दिव्याम्बरयुगं सूक्ष्मं कञ्चुकं च मनोहरम्।

महालक्ष्मि महादेवि गृहाणेदं मयाऽर्पितम्॥

वस्त्रं समर्पयामि।

क्षुत्पिपासामलां ज्येष्ठामलक्ष्मीं नाशयाम्यहम्। अभूतिमसंमृद्धिं च सर्वां  
निर्णुद मे गृहात्॥८॥

माङ्गल्यमणिसंयुक्तं मुक्ताविद्रुमसंयुतम्।  
 दत्तं मङ्गलसूत्रं च गृहाण हरिवल्लभे॥  
 कण्ठसूत्रं समर्पयामि।

रत्नकङ्कणवैडूर्य-मुक्ताहारादिकानि च।  
 सुप्रसन्नेन मनसा दत्तानि त्वं गृहाण मे॥  
 आभरणानि समर्पयामि।

गन्धद्वारां दुराधर्षां नित्यपुष्टां करीषिणीम्। ईश्वरीं सर्वभूतानां तामिहोपह्वये  
 श्रियम्॥९॥

सिन्दूरारुणवर्णा च सिन्दूरतिलकप्रिया।  
 अतो दत्तं मया देवि सिन्दूरं प्रतिगृह्यताम्॥  
 तिलकं समर्पयामि।

मनसः काममाकूतिं वाचः सत्यमशीमहि। पशूनां रूपमन्नस्य मयि श्रीः  
 श्रयतां यशः॥१०॥

मन्दार-पारिजाताद्याः पाटली केतकी तथा।  
 माकन्दं कुरवं चैव गृहाणाऽऽशु नमोऽस्तु ते॥  
 पुष्पमालां धारयामि।

## ॥ अङ्ग-पूजा ॥

१. ॐ चपलायै नमः — पादौ पूजयामि
२. चञ्चलायै नमः — जानुनी पूजयामि
३. कमलायै नमः — कटिं पूजयामि
४. कात्यायन्यै नमः — नाभिं पूजयामि
५. जगन्मात्रे नमः — जठरं पूजयामि
६. विश्ववल्लभायै नमः — वक्षःस्थलं पूजयामि
७. कमलवासिन्यै नमः — हस्तौ पूजयामि
८. पद्माननायै नमः — मुखं पूजयामि
९. कमलपत्राक्ष्यै नमः — नेत्रत्रयं पूजयामि
१०. श्रियै नमः — शिरः पूजयामि
११. महालक्ष्म्यै नमः — सर्वाणि अङ्गानि पूजयामि

## ॥ अष्टलक्ष्मी-अर्चना ॥

(प्राच्याम् आरभ्य अष्टदिक्षु प्रदक्षिणेन)

- |                           |                        |
|---------------------------|------------------------|
| १. ॐ आद्यलक्ष्म्यै नमः    | ५. ॐ कामलक्ष्म्यै नमः  |
| २. ॐ विद्यालक्ष्म्यै नमः  | ६. ॐ सत्यलक्ष्म्यै नमः |
| ३. ॐ सौभाग्यलक्ष्म्यै नमः | ७. ॐ भोगलक्ष्म्यै नमः  |
| ४. ॐ अमृतलक्ष्म्यै नमः    | ८. ॐ योगलक्ष्म्यै नमः  |

आद्यादिलक्ष्मीनां षोडशोपचार-पूजार्थं पुष्पाणि समर्पयामि।

## ॥ लक्ष्म्यष्टोत्तरशतनामावलि: ॥

प्रकृत्यै नमः  
 विकृत्यै नमः  
 विद्यायै नमः  
 सर्वभूतहितप्रदायै नमः  
 श्रद्धायै नमः  
 विभूत्यै नमः  
 सुरभ्यै नमः  
 परमात्मिकायै नमः  
 वाचे नमः  
 पद्मालयायै नमः  
 पद्मायै नमः  
 शुचये नमः  
 स्वाहायै नमः  
 स्वधायै नमः  
 सुधायै नमः  
 धन्यायै नमः  
 हिरण्मय्यै नमः  
 लक्ष्म्यै नमः  
 नित्यपुष्टायै नमः  
 विभावर्यै नमः  
 अदित्यै नमः  
 दित्यै नमः  
 दीप्तायै नमः

१०

२०

वसुधायै नमः  
 वसुधारिण्यै नमः  
 कमलायै नमः  
 कान्तायै नमः  
 क्षमायै नमः  
 क्षीरोदसम्भवायै नमः  
 अनुग्रहप्रदायै नमः  
 बुद्धये नमः  
 अनघायै नमः  
 हरिवल्लभायै नमः  
 अशोकायै नमः  
 अमृतायै नमः  
 दीप्तायै नमः  
 लोकशोकविनाशिन्यै नमः  
 धर्मनिलयायै नमः  
 करुणायै नमः  
 लोकमात्रे नमः  
 पद्मप्रियायै नमः  
 पद्महस्तायै नमः  
 पद्माक्ष्यै नमः  
 पद्मसुन्दर्यै नमः  
 पद्मोद्भवायै नमः  
 पद्ममुख्यै नमः

३०

४०

पद्मनाभप्रियायै नमः  
 रमायै नमः  
 पद्ममालाधरायै नमः  
 देव्यै नमः  
 पद्मिन्यै नमः  
 पद्मगन्धिन्यै नमः  
 पुण्यगन्धायै नमः  
 सुप्रसन्नायै नमः  
 प्रसादाभिमुख्यै नमः  
 प्रभायै नमः  
 चन्द्रवदनायै नमः  
 चन्द्रायै नमः  
 चन्द्रसहोदर्यै नमः  
 चतुर्भुजायै नमः  
 चन्द्ररूपायै नमः  
 इन्दिरायै नमः  
 इन्दुशीतलायै नमः  
 आह्लादजनन्यै नमः  
 पुष्ट्यै नमः  
 शिवायै नमः  
 शिवकर्यै नमः  
 सत्यै नमः  
 विमलायै नमः  
 विश्वजनन्यै नमः  
 तुष्ट्यै नमः

५०

६०

७०

दारिद्र्यनाशिन्यै नमः  
 प्रीतिपुष्करिण्यै नमः  
 शान्तायै नमः  
 शुक्लमाल्याम्बरायै नमः  
 श्रियै नमः  
 भास्कर्यै नमः  
 बिल्वनिलयायै नमः  
 वरारोहायै नमः  
 यशस्विन्यै नमः  
 वसुन्धरायै नमः  
 उदाराङ्गायै नमः  
 हरिण्यै नमः  
 हेममालिन्यै नमः  
 धनधान्यकर्यै नमः  
 सिद्ध्यै नमः  
 स्नेहसौम्यायै नमः  
 शुभप्रदायै नमः  
 नृपवेश्मगतानन्दायै नमः  
 वरलक्ष्म्यै नमः  
 वसुप्रदायै नमः  
 शुभायै नमः  
 हिरण्यप्राकारायै नमः  
 समुद्रतनयायै नमः  
 जयायै नमः  
 मङ्गलायै देव्यै नमः

८०

९०

विष्णुवक्षःस्थलस्थितायै नमः

विष्णुपत्न्यै नमः

प्रसन्नाक्ष्यै नमः

नारायणसमाश्रितायै नमः १००

दारिद्र्यध्वंसिन्यै नमः

देव्यै नमः

सर्वोपद्रवहारिण्यै नमः

नवदुर्गायै नमः

महाकाल्यै नमः

ब्रह्मविष्णुशिवात्मिकायै नमः

त्रिकालज्ञानसम्पन्नायै नमः

भुवनेश्वर्यै नमः

१०८

॥ इति श्री-लक्ष्म्यष्टोत्तरशतनामावलिः सम्पूर्णा ॥

## ॥ उत्तराङ्ग-पूजा ॥

क॒र्दमे॑न प्र॒जाभू॑ता म॒यि स॒म्भ॒व क॒र्दम॑ । श्रियं॑ वा॒सयं॑ मे कु॒ले मा॒तरं॑  
पद्म॑मा॒लिनीम्॥११॥

वनस्पति-रसोत्पन्नो गन्धाढ्यो गन्ध उत्तमः ।

आग्नेयः सर्वदेवानां धूपोऽयं प्रतिगृह्यताम् ॥

श्री-महालक्ष्म्यै नमः धूपमाघ्रापयामि ।

आपः॑ सृजन्तु॑ स्निग्धानि॑ चिक्लीत॑ वंस॒ मे गृ॒हे । नि च॑ दे॒वीं मा॒तरं॑ श्रियं॑  
वा॒सयं॑ मे कु॒ले॥१२॥

कार्पासवर्तिसंयुक्तं घृतयुक्तं मनोहरम् ।

तमोनाशकरं दीपं गृहाण परमेश्वरि ॥

श्री-महालक्ष्म्यै नमः अलङ्कारदीपं सन्दर्शयामि ।

ॐ भूर्भुवः सुवः । + ब्रह्मणे स्वाहा ।

आ॒र्द्रा पु॒ष्करि॑णीं पु॒ष्टिं सुव॑र्णां हे॒ममा॒लिनीम् । सू॒र्यां हि॒रण्म॑यीं ल॒क्ष्मीं  
जात॑वेदो म॒ आव॑ह ॥१३॥

नैवेद्यं गृह्यतां लक्ष्मि भक्ष्य-भोज्य-समन्वितम्।  
षड्रसैरर्चितं दिव्यं लक्ष्मीदेवि नमोऽस्तु ते॥

नैवेद्यम्

- श्री-महालक्ष्म्यै नमः ( ) निवेदयामि,

अमृतापिधानमसि। निवेदनानन्तरम् आचमनीयं समर्पयामि।

पूगीफलसमायुक्तं नागवल्लीदलैर्युतम्।

कर्पूरचूर्णसंयुक्तं ताम्बूलं प्रतिगृह्यताम्॥

श्री-महालक्ष्म्यै नमः कर्पूरताम्बूलं समर्पयामि।

श्री-महालक्ष्म्यै नमः समस्त-अपराध-क्षमापनार्थं कर्पूरनीराजनं दर्शयामि।

कर्पूरनीरजनानन्तरम् आचमनीयं समर्पयामि।

यौऽपां पुष्पं वेद। पुष्पवान् प्रजावान् पशुमान् भवति।

चन्द्रमा वा अपां पुष्पम्। पुष्पवान् प्रजावान् पशुमान् भवति।

य एव वेद। यौऽपामायतनं वेद। आयतनवान् भवति।

ओं तद्ब्रह्म। ओं तद्वायुः। ओं तदात्मा। ओं तत्सत्यम्।

ओं तत्सर्वम्। ओं तत्पुरोर्नमः॥

अन्तश्चरति भूतेषु गुहायां विश्वमूर्तिषु।

त्वं यज्ञस्त्वं वषट्कारस्त्वमिन्द्रस्त्व९ रुद्रस्त्वं विष्णुस्त्वं ब्रह्म त्वं प्रजापतिः।

त्वं तदाप आपो ज्योती रसोऽमृतं ब्रह्म भूर्भुवस्सुवरोम्॥

श्री-महालक्ष्म्यै नमः वेदोक्तमन्त्रपुष्पाञ्जलिं समर्पयामि।

स्वर्णपुष्पं समर्पयामि

अनन्तकोटिप्रदक्षिणनमस्कारान् समर्पयामि

छत्रचामरादिसमस्तोपचारान् समर्पयामि

## ॥ ईशानादि पूजा ॥

- ॐ ईशानाय नमः  
 ॐ शचिने नमः  
 ॐ मरुद्ध्यो नमः  
 ॐ प्रजापतये नमः  
 ॐ विश्वेभ्यो देवेभ्यो नमः  
 ॐ अमरराजाय नमः  
 ॐ सूर्याय नमः  
 ॐ विश्वकर्मणे नमः  
 ॐ गुरवे नमः  
 ॐ अथर्वाङ्गिरोभ्यां नमः  
 ॐ अश्विभ्यां नमः  
 ॐ मित्रावरुणाभ्यां नमः  
 ॐ विष्णवे नमः  
 ॐ ईशानादिभ्यो नमः

षोडशोपचार-पूजार्थे पुष्पाणि समर्पयामि।

## ॥ कुबेर पूजा ॥

धनदाय नमस्तुभ्यं निधिपद्माय ते नमः।  
 भवन्तु त्वत्प्रसादान्मे धनधान्यानि सम्पदः॥  
 कुबेरं पुष्पकगतं निधिभिर्नवभिर्युतम्।  
 सुवर्णवर्णं पिङ्गाक्षं मनसा भावयाम्यहम्॥  
 नरवाहन यक्षेश सर्वपुण्यजनेश्वर।



कुबेराय नमः, षोडशोपचार-पूजां करिष्ये। कुबेराय नमः, आवाहयामि।  
 कुबेराय नमः, आसनं समर्पयामि। कुबेराय नमः, पाद्यं समर्पयामि। कुबेराय  
 नमः, अर्घ्यं समर्पयामि। कुबेराय नमः, आचमनीयं समर्पयामि। कुबेराय  
 नमः, शुद्धोदकस्नानं समर्पयामि। स्नानानन्तरम् आचमनीयं समर्पयामि।  
 कुबेराय नमः, वस्त्रं समर्पयामि। कुबेराय नमः, दिव्यपरिमलगन्धान्  
 धारयामि। गन्धस्योपरि हरिद्राकुङ्कुमं समर्पयामि। कुबेराय नमः, अक्षतान्  
 समर्पयामि। कुबेराय नमः, पुष्पैः पूजयामि। कुबेराय नमः, धूपमाघ्रापयामि।  
 कुबेराय नमः, अलङ्कारदीपं सन्दर्शयामि। कुबेराय नमः, कदलीफलानि  
 निवेदयामि,  
 कुबेराय नमः, अमृतापिधानमसि। निवेदनानन्तरम् आचमनीयं समर्पयामि।  
 कुबेराय नमः, कर्पूरताम्बूलं समर्पयामि। कुबेराय नमः, कर्पूरनीराजनं  
 दर्शयामि। कुबेराय नमः, कर्पूरनीरजनानन्तरम् आचमनीयं समर्पयामि।  
 कुबेराय नमः, समस्तोपचारान् समर्पयामि।

मनुजबाह्यविमानवरस्तुतम्  
 गरुडरत्ननिभं निधिनायकम्।  
 शिवसखं मुकुटादिविभूषितम्  
 वररुचिं तमहमुपास्महे सदा॥

अगस्त्य देवदेवेश मर्त्यलोकहितेच्छया।  
 पूजयामि विधानेन प्रसन्नसुमुखो भव॥

॥ कुबेराष्टोत्तरशतनामावलिः ॥

कुबेराय नमः  
 धनदाय नमः  
 श्रीमते नमः

यक्षेशाय नमः  
 गुह्यकेश्वराय नमः  
 निधीशाय नमः

शङ्करसखाय नमः  
 महालक्ष्मीनिवासभुवे नमः  
 महापद्मनिधीशाय नमः  
 पूर्णाय नमः १०  
 पद्मनिधीश्वराय नमः  
 शङ्खाख्यनिधिनाथाय नमः  
 मकराख्यनिधिप्रियाय नमः  
 सुकच्छपाख्यनिधीशाय नमः  
 मुकुन्दनिधिनायकाय नमः  
 कुन्दाख्यनिधिनाथाय नमः  
 नीलनित्याधिपाय नमः  
 महते नमः  
 वरनिधिदीपाय नमः  
 पूज्याय नमः २०  
 लक्ष्मीसाम्राज्यदायकाय नमः  
 इलपिलापत्याय नमः  
 कोशाधीशाय नमः  
 कुलोचिताय नमः  
 अश्वारूढाय नमः  
 विश्ववन्द्याय नमः  
 विशेषज्ञाय नमः  
 विशारदाय नमः  
 नलकूबरनाथाय नमः  
 मणिग्रीवपित्रे नमः ३०  
 गूढमन्त्राय नमः

वैश्रवणाय नमः  
 चित्रलेखामनःप्रियाय नमः  
 एकपिनाकाय नमः  
 अलकाधीशाय नमः  
 पौलस्त्याय नमः  
 नरवाहनाय नमः  
 कैलासशैलनिलयाय नमः  
 राज्यदाय नमः  
 रावणाग्रजाय नमः ४०  
 चित्रचैत्ररथाय नमः  
 उद्यानविहाराय नमः  
 विहारसुकुतूहलाय नमः  
 महोत्सहाय नमः  
 महाप्राज्ञाय नमः  
 सदापुष्पकवाहनाय नमः  
 सार्वभौमाय नमः  
 अङ्गनाथाय नमः  
 सोमाय नमः  
 सौम्यादिकेश्वराय नमः ५०  
 पुण्यात्मने नमः  
 पुरुहुतश्रियै नमः  
 सर्वपुण्यजनेश्वराय नमः  
 नित्यकीर्तये नमः  
 निधिवेत्रे नमः  
 लङ्काप्राक्तननायकाय नमः

यक्षिणीवृताय नमः		अखण्डैश्वर्यसंयुक्ताय नमः	
यक्षाय नमः		नित्यानन्दाय नमः	
परमशान्तात्मने नमः		सुखाश्रयाय नमः	
यक्षराजे नमः	६०	नित्यतृप्ताय नमः	
यक्षिणीहृदयाय नमः		निराशाय नमः	
किन्नरेश्वराय नमः		निरुपद्रवाय नमः	
किम्पुरुषनाथाय नमः		नित्यकामाय नमः	
खड्गायुधाय नमः		निराकाङ्क्षाय नमः	
वशिने नमः		निरूपाधिकवासभुवे नमः	१०
ईशानदक्षपार्श्वस्थाय नमः		शान्ताय नमः	
वायुवामसमाश्रयाय नमः		सर्वगुणोपेताय नमः	
धर्ममार्गनिरताय नमः		सर्वज्ञाय नमः	
धर्मसम्मुखसंस्थिताय नमः		सर्वसम्मताय नमः	
नित्येश्वराय नमः	७०	सर्वाणिकरुणापात्राय नमः	
धनाध्यक्षाय नमः		सदानन्दकृपालयाय नमः	
अष्टलक्ष्म्याश्रितालयाय नमः		गन्धर्वकुलसंसेव्याय नमः	
मनुष्यधर्मिणे नमः		सौगन्धिककुसुमप्रियाय नमः	
सुकृतिने नमः		स्वर्णनगरीवासाय नमः	
कोषलक्ष्मीसमाश्रिताय नमः		निधिपीठसमाश्रयाय नमः	१००
धनलक्ष्मीनित्यवासाय नमः		महामेरूत्तरस्थाय नमः	
धान्यलक्ष्मीनिवासभुवे नमः		महर्षिगणसंस्तुताय नमः	
अष्टलक्ष्मीसदावासाय नमः		तुष्टाय नमः	
गजलक्ष्मीस्थिरालयाय नमः		शूर्पणखाज्येष्ठाय नमः	
राज्यलक्ष्मीजन्मगेहाय नमः	८०	शिवपूजारताय नमः	
धैर्यलक्ष्मीकृपाश्रयाय नमः		अनघाय नमः	

राजयोगसमायुक्ताय नमः  
राजशेखरपूज्याय नमः

राजराजाय नमः

॥ इति श्री-कुबेराष्टोत्तरशतनामावलिः सम्पूर्णा ॥

॥ नमस्कारः ॥

नमस्ते देवदेवेशि नमस्ते ईप्सितप्रदे।  
नमस्तेऽस्तु जगन्मातः नमस्ते केशवप्रिये॥

महालक्ष्म्यै नमः, नमस्करोमि॥

॥ प्रार्थना ॥

दामोदरि नमस्तेऽस्तु नमस्त्रैलोक्यमातृके।  
नमस्तेऽस्तु महालक्ष्मि त्राहि मां परमेश्वरि॥  
सर्वदा देहि मे द्रव्यं दानायापि च भुक्तये।  
धनधान्यं धरां हर्षं कीर्तिम् आयुश्च देहि मे॥  
यन्मया वाञ्छितं देवि तत्सर्वं सफलं कुरु।  
न बाधन्तां कुकर्माणि सङ्कटं मे निवारय॥

॥ अपराध-क्षमापनम् ॥

न्यूनं वाऽप्यगुणं वाऽपि यन्मया मोहितं कृतम्।  
सर्वं तदस्तु सम्पूर्णं त्वत्प्रसादान्महेश्वरि॥  
लक्ष्मि त्वत्कृपया नित्यं कृता पूजा तवाऽऽज्ञया।  
स्थिरा भव गृहे ह्यस्मिन् मम सन्तानकर्मणि॥

हिरण्यगर्भगर्भस्थं हेमबीजं विभावसोः।

अनन्तपुण्यफलदम् अतः शान्तिं प्रयच्छ मे॥

आश्वयुज-अमावास्या-पुण्यकालेऽस्मिन् मया क्रियमाण श्रीमहालक्ष्मी-  
पूजायां यद्देयमुपायनदानं तत्प्रतिनिधित्वेन हिरण्यं श्री-महालक्ष्मीप्रीतिं  
कामयमानः मनसोद्दिष्टाय ब्राह्मणाय सम्प्रददे नमः न मम। अनया पूजया  
श्री-महालक्ष्मीः प्रीयताम्।

कायेन वाचा मनसेन्द्रियैर्वा  
बुद्ध्याऽऽत्मना वा प्रकृतेः स्वभावात्।  
करोमि यद्यत् सकलं परस्मै  
नारायणायेति समर्पयामि॥

ॐ तत्सद्ब्रह्मार्पणमस्तु।